

Hekaýaň - a ýazylandyr / satiriki hekaýa

Category: Hekaýalar, Kitapcy, Satiriki hekaýalar, Sözler

написано kitapcy | 22 январа, 2025

Hekaýaň-a ýazylandyr / satiriki hekaýa HEKAÝAÑ-A ÝAZYLANDYR

Çagajyklar-a ýerine geçenden myrlaşdylar. Gündiz oýnap lütleri çykypdyr. Indi olary süýräp gitseňem bilmezler. Menem geçdim iş stolумыň başyna. Ýaňy birki sözlemiň başyny çatdym welin, aýalym gelip boýnumdan gujaklady-da, seçelenip duran saçymy sypalady.

Wah, redaktoryň tabşyrygynyň-a petine gar ýagjag-ow. Gazetiň ýekşenbe sahypasyna bir çaklaňja ýumoreska ýetişdirmelidim. Görýän welin, iki başlygyň biriniň-ä göwnüne degmeli boljak. Näme etsemkäm?! Şu wagtky boýnumdan gujaklap duran aýalym däl-de çagalaryň biri bolan bolsa, walla, petekesinden itekläp goýberjek-dä. Ýok, öýdäki başlygyň göwnüne degmek bolmaz. Işdäki öz gününü özi görsün. Puluny töleseň ýumoreska ýazýan gyt däl, bi zamanda.

Keýwanymyň beýdip oýlanjyramasy ýöne ýerden däl bolsa gerek. Beýle ýagdaý her ýarym asyrdan bir bolýan zat ahyryn. Şu wagt onuň geçisi daga ýaýrapdyr. Bu zat hantamadyr. Gaňryşyna gaýtmaýyn.

– Wah, ezizim, sen şeýdip ýanymda maňa medet berip dursaň, yssy mähriň bilen çoýsaň, ganatly ylham öz-özünden geliberýär... Aýalym hasam gysmyljyrady. «Ýyly söz ýylany hinden çykarar» diýlen nakyl edil aýallar üçin aýdylan ýaly how. Ol pagyş-para eredi.

– Sen işlejekmi? – diýip, ol ýaňagyny ýüzüme degirdi. Men degişmä salan bolup jogap berdim.

– Iş taşlaýyş etmeli bolsa edäýeris, näme?

Keýwanymyň ýüregi ýaryldy. Çalt-çaltdan gürledi.

– Ýok, ýok. Gaýtam kiçijik hekaýalardan ulurak eserlere geç. Powestdir roman ýaz. Maşynyň bergisinden bir çykaly...

Men aýalyma tarap öwrüldim-de, haýsy neşirýatda näçeräk

algymyň bardygyny aýtdym. Ol birneme ynjalan ýaly boldy.

– İçjekmi, 95-lik çay demläýin, ýogsa-da men-ä ýatjak – diýip, aýalym agzyny hatap ýaly açyp pallady.

Wah, şu wagt azar bermese, çay içen ýaly görjek-le. Ýene-de sypaýyçlygy elden bermedim.

– Ýat, ezizim, hezil et-de. Gijäň rahat bolsun. Çay gerek bolsa özüm demlenerin.

Men ony ýerine çenli ugratdym. Ýene-de bir gezek süýji uky arzuw edip ýerime bardym. Ynha, indi arkaýyn işläp bolar. Nädersiň ýöne, hekaýaň öz-özi ýazylyberse. Ili bilemok, men-ä bir zat ýazamda çaga dogurjak aýal ýaly töweregim çola boldugyça gowy görýän.

Hekaýany ortalaberenimde aýalymyň ýatan otagyndan bir ses gelen ýaly boldy. Men gulagyma eşidilýändir öýtdüm. Diňşirgendim. Ses-üýn çykanok. Ýapyrylyp ýene-de ýazmaga oturdym. Işdäki başlygymyň önünde-de özümiň ýüň sakgal bolmajagyma begendim. Onuň ertirki aýtjak öwgüli sözlerini diňledim.

– Ine, iş tabşyraňsa şular ýaly eňegiňi dyndarjak adama tabşyraýsaň. Berekella, Belge jan, berekella!..

Başlygyň indiki aýtjak sözleri meni hasam ruhlandyrdy. Joşup çykýan sözler keşde bolup kagyza geçýärdi. Ýaňy bir gyzyşyp başladym welin, aýalymyň ýatan jaýyndan ýene-de ses gelen ýaly boldy. Ýok, bu gezeg-ä gulagyma eşidilenok öýdýän. Pişik basyşyny edip, onuň ýanyna bardym. Hezil edip serlip ýatan eken. Be, bi nähili bold-aý. Götinjekläp çykjak boldum. Ol düşnüksiz bir zatlar samrap başlady. Birden-birden onuň sesi hasam çirkin çykdy. Düşnükli, düýşürgeýär. Oýaraýsammykam?! Görýän düýşi gowy düýş bolsa üstüme gygyrar, soňuna çenli görkezmediň diýip. Gel, gowusy azar bermäýin-le. Gapyň agzyna ýetip barýakam adymy tutup gygyrды.

– Bek-ge-e-e, sen Bekge däl, pekge.

Ah-ow, bi, oýa ýaly-la. Bardym ýene ýanyna. Ol nemedir düşnüksiz bir zatlar samrap başlady. Basyrganýan bolaýmasyn, dişini gyjaýşyny zaňňaryň. Düýşünde biri bilen-ä ýaka tutuşýar öýdýän. Kösenip ýatmasyn-la, görgülini oýaraýyn.

– Ýamanja, Ýamanja, hany tursan-a. Näme düýşürgeýäňmi?

Ol hyk-çok edip beýlesine öwrüldi. Ind-ä ynjalsa gerek. Bellisi bolýança duraýyn. Gitmän garaşanym gowy bolupdyr. Ýene-de gygyryp başlady. Egninden tutup yraladym. Ol bir hili gözünü açan ýaly etdi-de, elini gahar bilen zyňyp goýberdi. Ýañam daşymda hozanak bolup duran adam-a bir hazan-a urdy. Henizem doly ukudan açylanok öýdýän.

– Ýamaýka, Ýamaýka, hany tursana, ezizim – diýip, men jögüsiredim. Onuň hasam jyny atlandy.

– Alynman geçen şo maşyn alynman geçse bolmaýamy...

Be, görýän welin munuň gara çyny ýaly-la. Düýşüň-ä çeni däl, gaty düşnükli gürleýä.

– Hä, näm boldy?!

– Bolýan zat kän. Maşynyňa sary gulpaklylary mündürüp, gören ýeriňe entäp ýörsüň.

Depe saçym üýşüp gitdi. Düýnde-öňňunda mündüren adamlarymy göz öňüne getirdim. Ýok, sary gulpakly mündürenim ýadyma düşenok. Töhmet, baryp ýatan töhmet. Dur, dur, bir gelin-ä äkidipdim, kireýini alyp demir ýol wokzalyna çenli. Ýöne onuň depesinde düýrlenip daňylan saçy sary däldi, şar garady. Aslynda, bu zatlary ol nireden bilip ýörkä? Ýa göribiň biri çakdymyka?

– Wah, ezizim, men entämok. Kireý edýän, benzin puly diýip.

– Kireý edýän bolsaň, kanalyň gaýrasynda nä körüň bar, çöp-çalamyň arasynda. Kireý edýän sen däl, ýanyňdakymy...

Baý-bo-ow, bu asyl mundan çykdy-ow. Wah, turuzmadyk bolsam bolmaýamy. Gaýtam üstüne aňry-bäri atyp basyrmaly ekenim, hamyr basyran ýaly. Iki daşyň arasynda galdym. Men muňa özümiň düýe däldigimi nädip subut ederkäm. Gowusy harçaňlaşmazlyk, agzymy deňemäýin. Asta gaçan namart edägeden jyrsam öýdýän iş ýerime.

– Men, n-neme, o kanalyň gaýralaryna nemetmedim, öwlüýä kessin, ynanay.

Ýagşydan-ýamandan Ýamanjadan ses çykmary. Ol häzir hum ýaly çişýändir. Birden wulkan ýaly atylsa gerek. Janymy barlap görmek üçin ýene-de bir zatlar diýen boldum. Dogrusy, näme gürlänimi häzir özümem bilemok. Ýöne ondan ses-seda çykmary. Uklapdyr. Keýwany meniň bilen düýşünde gürleşen bolaýmasyn. Aslynda, käbir ukudaky adamlar bilen arkaýyn gürleşip bolýamys

diýýärler. Belkäm, ýalanam bolsa çyn bolsun-da. Bir hili janym ýerine gelen ýaly boldy. Hezil edip iş ýerime geçdim. Ýöne ruçkam hiç diýenimi etmedi. Garaçy mal ýaly gaýtam götinjekledi. Zat bolmajagyny bilip düşegime geçdim. Gözüme çüý kakylan ýaly uklap bilmedim. Daňa golaý ymyzganypdyryn.

– Bekge, aýu Bekge, hany tursana, agşam nätdiň? – diýip, keýwanym meni yralady.

Wah, bu-ha ýene-de köne heňine tutduryp ugrady. Men mönsüräp düşünmedik boldum.

– Hekaýanymy?

– Dagy näme, sen roman ýazýaňmy? Elbetde hekaýany.

Hezil edip ýeňillik bilen demimi aldym. Syçrap ýerimden turdum. Begenjimden, neden, roman ýazmaga-da söz beripdim. Hernä wagtynda dilimi dişläpdirin. Söz berip sözüňde tapylmasaň, ketde başlygyň ýek ýigrenýän zady şo. Ol edaradaky başlyk ýaly däl-how, piriňi kädä gababeryär.

– Hekaýaň-a ýazylandyr... ýazylar, Ýamaýka jan – diýip, men onuň ýüzüme dökülip duran ýüpek saçlaryny bir gapdala üfledim.

Täçmämmet JÜRDEKOW. Satiriki hekaýalar